



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৬৩৭/২০২০

‘অৰুন্ধতী স্বৰ্ণ আঁচনি’ৰ শুভ উদ্বোধন কৰিলে মুখ্যমন্ত্ৰীয়ে

নৱ দম্পতীসকলক বিবাহৰ পঞ্জীয়ন কৰাৰ বাবে মুখ্যমন্ত্ৰীৰ আহ্বান

দিছপুৰ, ২৪ ছেপ্টেম্বৰ : ‘নৱ দম্পতীসকলে সমাজত আদৰ্শ প্ৰতিষ্ঠা কৰাৰ বাবে কাম কৰিব লাগিব। বৰ্তমানৰ ৰাজ্য চৰকাৰে সমাজৰ সকলো শ্ৰেণীৰ লোকৰ বিকাশৰ বাবে ২০১৬ চনৰ পৰা বিভিন্ন কাৰ্যসূচী আৰু আঁচনি ৰূপায়ণ কৰি আহিছে। বিজ্ঞান আৰু প্ৰযুক্তিবিদ্যাৰ এই একবিংশ শতিকাৰ প্ৰতিযোগিতামুখী বিশ্বত আমাৰ শ্ৰেষ্ঠতা প্ৰতিপন্ন কৰিব লাগিলে সমাজখন শক্তিশালী কৰি তুলিব লাগিব। সমাজৰ বুকুত থকা অপসংস্কৃতি, অন্ধবিশ্বাস নাইকীয়া কৰি সমাজখন শক্তিশালী কৰাৰ যাত্ৰাত অগ্ৰসৰ হ’ব লাগিব। যিবোৰ সামাজিক ঘটনা প্ৰৱাহে সমাজখনক দুৰ্বল কৰিব পাৰে সেইসমূহ নাইকীয়া কৰিব লাগিব। সমাজৰ প্ৰতিগৰাকী ব্যক্তিক ইতিবাচক দৃষ্টিভংগীৰে আগুৱাই নি জীৱন যুঁজত দৃঢ়তাৰে পৰিচালনা কৰাৰ বাবে প্ৰস্তুত কৰিব পাৰিব লাগিব। এইবোৰ সমস্যাৰ যোগ্য প্ৰত্যুত্তৰ দিয়াৰ বাবে ৰাজ্য চৰকাৰে অভিলাষী আঁচনি গ্ৰহণ কৰিছে।’ আজি অসম চৰকাৰৰ ৰাজহ আৰু দুৰ্যোগ ব্যৱস্থাপনা বিভাগৰ উদ্যোগত শ্ৰীমন্ত শংকৰদেৱ কলাক্ষেত্ৰত আয়োজিত এক অনুষ্ঠানত ‘অৰুন্ধতী স্বৰ্ণ আঁচনি’ৰ শুভাৰম্ভ কৰি এই উপলক্ষে আয়োজিত সভাত মুখ্যমন্ত্ৰী সৰ্বানন্দ সোণোৱালে এইদৰে কয়।

মুখ্যমন্ত্ৰী সোণোৱালে কয় যে আমি ৰাজ্যখনৰ প্ৰতিগৰাকী ব্যক্তিক সবলীকৰণ কৰাৰ বাবে বিভিন্ন আঁচনি গ্ৰহণ কৰিছোঁ। বয়োজ্যেষ্ঠসকলে যাতে নিঃসংগতা অনুভৱ নকৰে, মৰ্যাদা আৰু সন্মানসহকাৰে জীয়াই থাকিব পাৰে, দিব্যাংগসকলেও যাতে সামাজিক মৰ্যাদা অক্ষুন্ন ৰাখি দৃঢ়তাৰে জীৱন যুঁজত সফলতা আহৰণ কৰিব পাৰে, যুৱক-যুৱতী, পুৰুষ-মহিলা সকলোৱে যাতে উপাৰ্জনৰ ক্ষেত্ৰত চহকী হয় তাৰ বাবে আমি আঁচনি প্ৰস্তুত কৰিছোঁ। শিশুৰ পৰা বৃদ্ধলৈকে সামৰি সকলো শ্ৰেণীৰ লোকক শক্তিশালী কৰাৰ বাবে এইখন চৰকাৰে সততা আৰু নিষ্ঠাৰে বিভিন্ন আঁচনি জনসাধাৰণৰ সহযোগত ৰূপায়ণ কৰি আহিছে। আজি উঠি অহা প্ৰজন্মক আধুনিক ধ্যান-ধাৰণাৰে শিক্ষা প্ৰদান কৰি একো একোগৰাকী শক্তিশালী নাগৰিক হিচাপে গঢ় দিয়াৰ মানসিকতাৰে আমি শিক্ষা ব্যৱস্থাত আমূল পৰিৱৰ্তন আনিছোঁ। বিভিন্ন ধৰণৰ আঁচনিৰ যোগেদি দুখীয়া পৰিয়ালৰ ছাত্ৰ-ছাত্ৰীয়ে যাতে শিক্ষা গ্ৰহণৰ পৰা বঞ্চিত নহয়, ইয়াৰ প্ৰতি লক্ষ্য ৰাখি সাৰ্বজনীন দৃষ্টিভংগীৰে সকলো ছাত্ৰ-ছাত্ৰীয়ে যাতে উচিত শিক্ষা লাভ কৰিব পাৰে ইয়াৰ বাবে যিখিনি আৰ্থিক সাহায্যৰ প্ৰয়োজনীয়তা আছে, সেই কামতো ৰাজ্য চৰকাৰে দৃঢ়তাৰে আগবাঢ়ি গৈছে।

‘অৰুন্ধতী’ আঁচনিৰ জৰিয়তে সোণ ক্ৰয় কৰাৰ বাবে চৰকাৰে যি ৪০ হাজাৰ টকাৰ ন্যূনতম আৰ্থিক



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

সহযোগিতা আগবঢ়াইছে, এই টকাৰ সৎ ব্যৱহাৰ কৰাৰ ওপৰত গুৰুত্ব আৰোপ কৰি মুখ্যমন্ত্ৰীয়ে কয় যে এই আঁচনিৰ অন্তৰালত অসম চৰকাৰৰ আন্তৰিকতা, সদিচ্ছা, শ্ৰদ্ধা-ভক্তি নিহিত হৈ আছে। ‘আমি আপোনালোকৰ যোগেদি ভৱিষ্যতৰ অসমখন নিৰ্মাণ কৰিব বিচাৰিছোঁ। আপোনালোকৰ পুত্ৰ-কন্যা ভাল মানুহ হওক, জ্ঞানী-গুণী হওক, মৰ্যাদাসহকাৰে জীৱন গঢ় দিয়াৰ বাবে জীৱন যুঁজত আঙুৰাই যাওক।’ সেইকামনাৰে এই অৰুন্ধতী আঁচনিক আমি কাৰ্যকৰী ৰূপ দিব লাগিব বুলি মুখ্যমন্ত্ৰীয়ে কয়। তেওঁ লগতে কয় যে শিশু অৱস্থাৰ পৰা নীতি-শিক্ষা, সাংস্কৃতিক চেতনা, সামাজিক চেতনাৰ জ্ঞান গভীৰতা প্ৰদানৰ বাবে অভিভাৱকসকলে প্ৰয়াস চলাব লাগিব। মুখ্যমন্ত্ৰীয়ে কয় যে এইখন অসম সম্পদ আৰু সম্ভাৱনাৰে পৰিপূৰ্ণ এখন ৰাজ্য। ৰাজ্যখনৰ সামাজিক, সাংস্কৃতিক, আধ্যাত্মিক, প্ৰাকৃতিক, ভৌগোলিক, জীৱ বৈচিত্ৰ্যৰ মাজত বিপুল সম্ভাৱনীয়তা লুকাই আছে। ইয়াক আমি আৱিষ্কাৰ কৰিব লাগিব।

মুখ্যমন্ত্ৰীয়ে কয় যে নৱ দম্পতীসকলে নিজৰ সন্তানক দেশৰ উপযুক্ত মানৱ সম্পদ হিচাপে গঢ়ি তোলাৰ বাবে সংকল্প ল’ব লাগিব। মুখ্যমন্ত্ৰীয়ে কয় যে প্ৰধানমন্ত্ৰী নৰেন্দ্ৰ মোদীয়ে আমাৰ দেশক বিশ্বৰ বুকুত এক শক্তিশালী ৰাষ্ট্ৰ হিচাপে পৰিগণিত কৰিছে। ইয়ে দেশবাসীক গৌৰৱান্বিত কৰি তুলিছে। প্ৰধানমন্ত্ৰীৰ দৃঢ়তা, সততা, কৰ্ম উদ্যমিতা, বিশাল দৃষ্টিভংগী, পৰিশ্ৰম, নিষ্ঠা এই সকলোবিলাক গুণৰ দ্বাৰা ভাৰতবৰ্ষৰ প্ৰতিগৰাকী নাগৰিকক প্ৰভাৱিত কৰিবলৈ সক্ষম হৈছে। সমাজত নাৰীৰ মৰ্যাদা সুৰক্ষিত কৰাৰ স্বাৰ্থত কাম কৰিব লাগিব বুলি উল্লেখ কৰি মুখ্যমন্ত্ৰীয়ে কয় যে আজি সকলো ক্ষেত্ৰতে মহিলাসকল উজলি উঠিছে। প্ৰধানমন্ত্ৰী নৰেন্দ্ৰ মোদীয়ে নাৰী সৱলীকৰণৰ বাবে ‘বেটি বাচাও বেটি পঢ়াও’ আঁচনিৰ জৰিয়তে নাৰীৰ আৰ্থ-সামাজিক উন্নয়নৰ বাবে যি পদক্ষেপ গ্ৰহণ কৰিলে তাৰ বাবে আজি আমাৰ মহিলা সমাজে বিশ্ব মানৱৰ দৃষ্টি আকৰ্ষণ কৰিবলৈ সক্ষম হৈছে। মুখ্যমন্ত্ৰীয়ে কয় যে প্ৰধানমন্ত্ৰীয়ে অসম তথা উত্তৰ পূৰ্বাঞ্চলৰ উন্নয়নৰ বাবে অগ্ৰাধিকাৰৰ ভিত্তিত আঁচনি গ্ৰহণ কৰি তাক ৰূপায়ণ কৰি আহিছে। ইয়াৰ ফলত এই অঞ্চলটোৰ উন্নয়নৰ নতুন মাত্ৰা সংযোজন হৈছে। মুখ্যমন্ত্ৰীয়ে অৰুন্ধতী আঁচনিৰ সম্পৰ্কত জনসচেতনতা সৃষ্টিৰ বাবে হিতাধিকাৰীসকলক আহ্বান জনায়। এই আঁচনিখনৰ সম্পৰ্কত জনসচেতনতা সৃষ্টি নোহোৱা বাবে বহু দম্পতী আগবাঢ়ি অহা নাই। মুখ্যমন্ত্ৰীয়ে কয় যে এই আঁচনিখনৰ জৰিয়তে সমাজখনত এটা নতুন বাতাবৰণৰ সৃষ্টি হ’ব। মুখ্যমন্ত্ৰীয়ে নৱ দম্পতীসকলৰ বিবাহৰ পঞ্জীয়নৰ বিষয়টোৰ ক্ষেত্ৰত অৱজ্ঞান নকৰিবলৈ আহ্বান জনায়। বিবাহৰ পঞ্জীয়ন নহ’লে এই আঁচনিখন সফল কৰিব পৰা নাযাব বুলিও মুখ্যমন্ত্ৰীয়ে কয়।

অনুষ্ঠানত ভাষণ প্ৰদান কৰি বিত্ত, স্বাস্থ্য, শিক্ষা, লোক নিৰ্মাণ বিভাগৰ মন্ত্ৰী ড° হিমন্ত বিশ্ব শৰ্মাই কয় যে সমাজে সন্মুখীন হোৱা সমস্যাসমূহ সমাধানৰ লক্ষ্যৰে ৰাজ্য চৰকাৰে যোৱা ৪ বছৰে বিভিন্ন আঁচনি গ্ৰহণ কৰি আহিছে। সমাজৰ সকলো শ্ৰেণীৰ জনসাধাৰণে বাবে সমানে সুযোগ সুবিধা আৰু ন্যায্য লাভ কৰিব পাৰে তাৰ বাবে ৰাজ্য চৰকাৰে সাৰ্বজনীন দৃষ্টিভংগীৰে আঁচনিসমূহ ৰূপায়ণ কৰিছে বুলি মন্ত্ৰীগৰাকীয়ে কয়। সামাজিক নিৰাপত্তাৰ বাবে বিবাহ পঞ্জীয়নৰ প্ৰয়োজনীয়তা আছে বুলি উল্লেখ কৰি মন্ত্ৰী গৰাকীয়ে কয় যে এই নতুন আঁচনিখনে বিবাহ পঞ্জীয়ন কৰাৰ বাবে নৱ দম্পতীসকলক উৎসাহিত কৰিব। তেওঁ এই আঁচনিখন ৰাজ্যখনৰ চুকে-কোণে সম্প্ৰসাৰিত কৰাৰ বাবে উদ্যোগ তথা জনসচেতনতা সৃষ্টিৰ বাবে কাম



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

কৰিবলৈও হিতাধিকাৰীসকলক আহ্বান জনায়।

আজিৰ এই অনুষ্ঠানত ৰাজহ আৰু দুৰ্যোগ ব্যৱস্থাপনা বিভাগৰ (স্বতন্ত্ৰ) ৰাজ্যিক মন্ত্ৰী যোগেন মহনেও ভাষণ দিয়ে।

অতিৰিক্ত মুখ্য সচিব জিষ্ণু বৰুৱাই আদৰণী ভাষণ দিয়া আজিৰ এই অনুষ্ঠানত চাহ জনজাতি কল্যাণ বিভাগৰ স্বতন্ত্ৰ ৰাজ্যিক মন্ত্ৰী সঞ্জয় কিমাণ, বিধায়ক বলিন চেতিয়া, মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামী, ৰাজ্য চৰকাৰৰ জ্যেষ্ঠ শীৰ্ষ বিষয়ববীয়াসকল তথা ৰাজ্যৰ ৩০ খন জিলাৰ পৰা অহা ১০০ যোৰা নৱ সম্পতী উপস্থিত থাকে।

উল্লেখ্য যে এই আঁচনিৰ বাবে আজি পৰ্যন্ত ৰাজ্যখনৰ ১১২১ যোৰা নৱ সম্পতীয়ে বিবাহ পঞ্জীয়ন কৰাৰ বিপৰীতে তাৰে ৫৮৭ যোৰা নৱ সম্পতী আঁচনি খনৰ বাবে যোগ্য বুলি বিবেচিত হৈছে।

বীঃগঃ / পুঃডেঃ
২৪/০৯/২০২০